



# వింజామం వీరజీ

సుందరం అందమైన బొమ్మలు వేస్తాడని అనేవాళ్ళే అందరూ కాక పోయినా అందమైన బొమ్మలు వెయ్యడం అనేవాళ్ళు చాలా కొంచెం మందే వున్నారు. ఆ కొంచెంమందిని సుందరం గుర్తించడు. బద్దకస్తులంటాడు. కళకు బద్దవిరోధులంటాడు :

అయితే కూడా సుందరం చిత్రకారుడని వాళ్ళ యింటిమీద బొద్దు చూసినవాళ్లందరికీ తెలుస్తుంది. అందులో కొంచెం మందికైనా సుందరం గీసిన రేఖచిత్రాలు గట్లా పడ్డ పత్రికలను చూసే అవకాశం ఉండే ఉంటుంది. అయితే సుందరం చేసిన ఆయిల్ పెయింటింగ్ చిత్రాల గురించి అతనికి తెలిసినంతగా, అవి అతనికి వచ్చినంతగా మరెవరికీ రావు.

వాటికి కూడా మంచి ప్రఖ్యాతి ఉందని కిసీనం వాళ్ళావిడ యిరుగు పొరుగు

వాళ్ళతో చెబుతున్నప్పుడు విన్నవాళ్లైనా అనుకోవాలి. సుందరం ఒకసారి చక్కని పూల గుత్తి-మూడు రంగుల సమ్మేళనంగా కుంచెతో అలా అలా అచ్చం పూలే వాసన వేస్తున్నాయా అన్నంత బాగా వేస్తే, వాళ్లంద్లో "నిమ్మీ" (కుక్క పిల్ల పేరు- ప్రఖ్యాతిగన్న మరెవరి పేరుతోనేనా ఈ పేరు ఏకీభవించడం జరిగితే అందుకు కారణం పాత్రలు కేవలం కల్పితం కాకపోవడం మాత్రమేనని సుందరం ఉద్దేశం) కూడా తోకాడిస్తూ వాసన చూసిందని సుందరంగారి శ్రీమతి కథనం. ప్రఖ్యాత వ్యాఖ్యాతలు ఒకసారి సుందరం గురించి, "ఇంత ఓపికగల చిత్రకారుడు మరొకరు లేరంటే అది అతిశయోక్తి కాదు"- అన్నారుట. ఎందుకంటే 'సుందరం చిత్రకళా ప్రదర్శనం' అని ఒకదానిని సుందరమే-సుందరంగా ఏర్పరుచుకొని-

తానే మొదట ప్రదర్శన మందిరం అంతా కలియజూసి, ఎక్కడ, ఏ బొమ్మలు ఏ ఏంగిల్లో వుంచితే బాగుంటుందో చూసుకొని మరీ ప్రతికలవాళ్లని పిలిచాడు. పత్రికలవాళ్లంత మంచివాళ్లు వాళ్లేనని- వాళ్ల మకుంటారు. సుందరం కూడా ఆ మాటనడంతో, వాళ్లు సుందరం చిత్రకళ బహు అపురూపమని ఒప్పేసుకున్నారు, అదీకాక సుందరం 'పికాసో' గురించి తాను ఎప్పటికైనా ఒక పుస్తకం రాస్తానన్నాడు. ఇంతవరకు పికాసో గురించేకాదు. అఖిరికి తెలుగుదేశంలో అత్యంత ప్రముఖ చిత్రకారులైన, 'రోమా', 'దోమా', 'గామా'ల గురించి కూడా యింత పినరు చదవడం, చూడటం చెయ్యలేదు గనుక అతనేం వేసినా అందులో ఒరిజనాలిటీ ముక్కు గుద్దినట్లుంటుంది. ప్రముఖ పత్రికల వాళ్లు సుందరం చిత్రకళా ప్రదర్శన కొచ్చినప్పుడు సాయంకాలం మూడున్నర- నాలుగు గంటల మధ్య కాలం అయివుంటుంది. అది కాఫీ తాగాలనీ, లేదా కాఫీ తాగటం మానేసి అందుకు ముందుగా కాస్త తేలికైన ఫలహారం (పళ్లకాదు- హాట్ హాట్ వేవైనా అని తాత్పర్యం) తిని-అనక కాఫీ తాగాలి, అని అనుకుంటూ వచ్చారు. సుందరం చాలా తెలివైన చిత్రకారుడు. 'కళ' కొందరికి ఉగ్గుపాలతో పెట్టినట్లు అబ్బు తుందంటారు కదా : సుందరానికి ఆ రెండూ పెట్టకముందే 'చిత్రకళ' వచ్చిందనీ, అందుకు దాఖలాగా ఒక చిన్న ఉదాహరణ కూడా వుందనీ, సుందరం మేనమామ (అయన యిన్స్ట్రూ రెన్స్ ఏజెంట్] సుందరాన్ని పత్రికలవాళ్లకి పరిచయం చేస్తూ చెప్పాడు. వాళ్ల మేనమామ రామాయణం చెబుతూవున్నా, జీవిత భీమాగురించి వాళ్లీకి వ్రాసాడని ఘంటాపదంగా చెప్పగల 'మీసాలి', (మీసాలు గలవాడని బహువ్రీహి సమాసం) అయితే వాళ్ల భీమా మామ పత్రి

కల వాళ్ళకి, సుందరం చిత్రకారుడు ఎలా పుట్టుకతోనే అయాదో చెబుతూ వుంటే—“మా సుందరం బొడ్డున వెండి చెంచాకి బదులు ‘కుంచె’ తో పుట్టాడు అనవచ్చు”. అని ముగిస్తూ వుండగా, వాళ్ళు ఆవలించారు. అలా వాళ్ళు ఆవలిస్తారని తెలిసిన సుందరం వాళ్ళకి ‘కాఫీ పోస్తా’నని చెప్పాడు.

అప్పటికప్పుడే కాస్త మిక్స్చర్, ఒక స్వీటు గల పొట్లలు కూడా పంచడం ప్రారంభించాడు. వాళ్ళ మంచివాళ్ళు. ఆ పూళ్ళోకల్లా పెద్ద హోటలువాళ్ళు ఈ ‘అల్పాహార’ (అల్పమైన కాదు) విందు చేస్తున్నారని ఆ సంచీమీద ముద్ర చూసి, ‘ముక్క’ కంపు కొడతాయనే భయంచేత, ముక్కుదగ్గర పెట్టుకోకుండా— నోటి దగ్గర నేరుగా పెట్టుకొని తింటూ, భీమాభీపతి— సుందరం మేనమామ ఉపన్యాస విశేషభాగాన్ని భరించడానికే నిర్ణయించుకున్నారు.

కాఫీ కావాలంటే, అది వినండి అన్నట్లు సుందరం వాళ్ళకేసి చూస్తున్నాడు కనుక వాళ్ళు చిత్రకారుని— మేనమామ ఉపన్యాసాన్ని వింటున్నట్లు నటిం చాలని నిర్ణయించుకున్నారు. కొందరు అతని చెవుల్లో వెంట్రుకలు వున్నాయా? అన్నట్లు చూశారు. (మరి అతను సుందరం మేనమామ కదా!) ఉన్నాయ్! అంచాత సుందరం అదృష్టవంతుడే ననుకున్నారు. అసలు ఉగ్గు, పాలు పట్టకుండానే, సుందరం ఒక అద్భుత చిత్రకారుడై, తెలవర్ణ, త్రివర్ణ రేఖా చిత్రాలను షంఖానుపుంఖాలుగా వేసి— రవీంద్రభారతి హాలంత హాలును అన్నిగోడలా (మీదా, క్రిందా కాదు) నింప గల సమర్థవంతుడై రాణిస్తాడు అనుకుండుకీ కారణం ఏమిటయ్యా అంటే, సుందర చిత్రకారుని మేనమామగారైన యిన్స్యూరెన్స్ ఏజెంట్ మాటల్లోనే వినండి:—

“నేను ఇదివరకు ఓ చిత్రకారుణ్ణి. నా బొమ్మలు లండన్లో పెడతారని తెలిసినా సరే— వీల్లేదు అన్నాను. దేశానికి స్వాతంత్ర్యం వచ్చాక ఎప్పటికైనా వాటిని ఢిల్లీలోనే పెడదామనుకున్నాను. కాని, అంతలో ఒకసారి భూకంపం వచ్చింది. నాకు సరిగ్గా జ్ఞాపకం లేదు. ఆ రోజే నా చిత్రకళంతా అగ్నిప్రమాదానికి ఆహుతైపోయింది. కాని, అదే రోజు నాకు మేనల్లుడు ఈ సుందరం పుట్టాడు.

వాణ్ణి చూశాను. వాణ్ణి నేనే కాదు, వాళ్ళమ్మ, నాన్నమ్మ, మంత్రసాని కూడా చూశారు. తమాషా ఏమిటీ అంటే వాడికి ముక్కు, మాతీ నాలాంటివే వున్నాయి. ఇంతమంది, ‘ఐ విత్నెస్’ చేశాకా, నా కింక అనుమానం పోయింది. ధైర్యం వచ్చింది. నా బాధ తీరిపోయింది— ఇక మేనల్లుడు పుట్టాడు. వాడు పెరుగుతాడు— పెద్దవాడవుతాడు— చిత్రకారుడు తప్పక అవుతాడు— నేనింక బొమ్మలు సృష్టించనక్కరలేదు. సరి— నేటితో నా చిత్రకళా తపస్సు ఫలించింది— హా: నేడే కదా నాకు విడుదల అనుకున్నాను. అంతే మరి: కుంచె ముట్టుకోలేదు. బ్రష్ పట్టుకోలేదు. బుష్కోట్లు, పంటాలు వేస్తూ, యిన్స్యూరెన్స్ చేస్తూ— ఆశతో సుందరం సుందరమైన చిత్రాలు వేస్తూ, చిత్రకళాకారుడవుతాడని ఇన్నాళ్ళు ఇలా బట్టతల వస్తూవున్నా బెంగపడకుండా వున్నాను. నేటికి నా కల ఫలించింది.”

సుందరం మేనమామను చూసిన పత్రికలవాళ్ళు బట్టతల పోలికకోసం సుందరం మొహంలోకి చూశారు. కాని, యింకా అది హార్పర్లా కాస్త మేరకే వుంది. ‘ఎయిరోడ్రోమ్’లా పూర్తిగా వ్యాపించి వుండలేదు. “ఇంకా వృద్ధిలోకి రాగల అవకాశాలున్నప్పుడు సుందరం— వాళ్ళ మేనమామ బుర్ర గుద్ది పుట్టిన

చిత్రకళాకారునికి ఉజ్జ్వల భవిష్యత్తు గలదు,” అని రాద్ధామని కూడా వాళ్ళలో ఒకరిద్దరు యువకులు అప్పటికప్పుడే షార్డ్ హాండ్ రాసుకున్నారు కూడా!

సుందరం బొమ్మలన్నీ— కాఫీ తాగిన నేరానికి శిక్షగా— ఒక్కొక్కచే చూస్తున్నారు, పత్రికలవాళ్ళు. ఆ పని ఏమంత కష్టంగా తోచలేదు గాని, సుందరం మేనమామ భీమామామగారు, ఒక్కో బొమ్మ గురించి గంభీరోపన్యాసం దంచేస్తువుంటే మాత్రం కొంచెం లోపల ఏడ్చిపోయారు.

ఒక బొమ్మ వుంది. అది ‘లినోకట్’ చిత్రమన్నారు భీమేశ్వరంగారు. ‘గుఱ్ఱం తోక’ అని నోట్ చేసుకున్నాడొక యువ పాత్రికేయుడు. అంతేనా, “నేను మద్రాసులో వున్నప్పుడు ఒకానొక సుప్రసిద్ధ హేమా చిత్రకారుడు బొమ్మని లైఫ్ సైజులో అనగా నిజం గుఱ్ఱం తోకంత తోకలాగే వేసేడని కూడా ప్రక్కనున్న మరో ఉర్దూ పాత్రికేయునితో ఆంగ్లంలో చెప్పాడు. కాని, అంతలో సుందరం అడ్డుకొని, “సార్: ఐయామ్ సారీ: నేను భావ చౌర్యానికే కాదు, తోక చౌర్యానికీకూడా పూనుకునే కళారాధకుణ్ణి కాదు. అది అసలు మీరు అనుకున్న గుర్రంతోక— కాదు అంటే అది మరే గుర్రం తోకేనా అవచ్చునని, మీ రనుకోగలరు గనుక చెబుతున్నాను. వినండి. అది అసలు గుర్రంతోక కానే కాదు. దాన్ని చిత్రించడానికి గుర్రం తోక కాదుకదా, అఖరికి గుర్రంపేరు కూడా యిన్స్పిరేషన్ యివ్వలేదు.” అన్నాడు. ఆ యువరచయితకి ఓటమి యిష్టంలేకపోయింది. “మోడరన్ ఆర్ట్ లో యిన్స్పిరేషన్ ఒక వస్తువు నుంచి వస్తే మరో రకం కళాఖండం వేస్తారు కదండీ,” అన్నాడు.

“అనుకోండి. నాకు తెల్పు. ఈ బొమ్మ వేయడానికి ఇన్స్పిరేషన్ ఒక అమ్మాయి

నుంచి వచ్చింది," అన్నాడు సుందరం.

"పోసీ టెయిల్?" అన్నాడు సుప్రసిద్ధ విమర్శకాగ్రేసరుడు. (హెయిర్ స్టయిల్ స్పెషలిస్టులతో ఆయన యింటర్ వ్యూ చేశాడొకసారి)

"నో! సారీ! హార్స్ టెయిల్ అమ్మాయి కాదు—అసలా మాటకొస్తే త్రి మూర్తి, అమ్మాయి కానే కాదు."

సుందరం మాటలకి— అతణ్ణి అంత వాడిగా చేసిన 'భీమా' గారుకూడా నోరు తెరిచారు.

"డెన్ వాట్?"

విలేఖరులు ఆ చిత్రంకేసి చూస్తూ మురిసిపోయారు.

"అదొక గృహిణి ధరించిన కొండ చీపురుకట్ట— సింబాలిక్ గా ఉండాలని, గృహిణిని ఎలిమినేట్ చేసి, కేవలం ఆమె భారతీయ సంస్కృతి చిహ్నంగా ధరించిన చీపురుకట్టను మాత్రం వేశాను—" సుందరం ఒప్పుకున్నాడు.

"ఒహో" అన్నారు పత్రికలవాళ్లు, ఒక్కడు తప్ప. "ఆ చీపురుధారిణికూడా వుంటే బాగుణ్ణు" అన్నాడతగాడు.

"బాగుణ్ణు. కాని అది 'థాట్ ప్రొవో కింగ్ ఆర్ట్' అవుతుందా?" అన్నాడు భీమాగారు. ఆర్ట్ ఆలోచనల్ని రేకె త్తించేదిగా వుండాలి అని కూడా చెప్పాడు.

"అదికాదండీ! ఆ చీపురు పట్టుకున్న 'సోర్స్ ఆఫ్ ఇన్ స్పిరేషన్, మా ఆవిడే నండీ—" అని వాప్పేసుకున్నాడు సుందరం, అసలు కారణం బహిరంగ పరస్తూ కొంచెం సిగ్గుగా— "ఆవిడంత 'యిది'గా వుండదు లెండి" అన్నాడు.

ఆ విధంగా ఆ చిత్రకళలో చాలా గొప్ప మోడర్న్ ఆర్ట్ ఉందని గ్రహించారు విలేఖర్లు.

విలేఖర్లు "మంత్రిగార్ల" స్టేట్ మెంట్ల కన్న సుందరం 'పటాలు' బాగున్నాయన్నారు. మంత్రిగారి స్టేట్ మెంట్ల నిజాయితీకి, సుందరం చిత్రకళలోని వాస్త

యువ దీపావళి ప్రత్యేక సంచిక



వికతకీ గల సంబంధం ఏమిటో తెలిక తికమకపడ్డాడు సు.మే.మా భీమారావు గారు. ఆ విధంగా సుందరం మర్నాడు పొద్దున్న పేపర్లో మూలగానే అయినా, మూలకాల. నెత్తి మీద యిరవై పాయింటులో వడ్డాడు. సుందరం కళాకారుడు అని మొదటే రాశారు వాళ్లు. సుందర మైన కళాప్రదర్శనానికి— వచ్చేసారి మంత్రి అవుదామనుకుంటున్న ప్రఖ్యాత ఆయిల్ మర్చంట్లూ, దేశభక్తుడూ ఆయిన భీషణమూర్తి గారు ప్రారంభోత్సవం చేస్తామన్నారు. భీమారావుగారు యిందుకు యిష్టపడలేదు. సుందరం దూరం ఆలోచించాడు. మంత్రి అవుతాను అనుకున్న మర్చెంట్— సెంచరీకొడదాము అనుకున్న క్రికెట్ కిలాడీ విజయ్ మర్చంట్ లాంటి వాడు. అంటే అవకాశం. అరడజను కార్లు— నాల్గు ఖద్దరు సూట్లు వున్నవాడు

ఏమేనా అవగట్లు అనుకున్నాడు, ఒప్పు కున్నాడు.

భీషణమూర్తి రిబ్బను కత్తిరిస్తున్నప్పుడు పత్రికలవాళ్లు ఫోటో గ్రాఫర్లను తేలేదు. అదే భీషణమూర్తికి దుఃఖం కలిగించింది. భీషణమూర్తి ప్రదర్శన అంతా చూశాడు. చిత్రకళ దేశానికి 'జీవగర్' అన్నాడు. 'వెన్నెముక' అన్నాడు. భారతమాత పవిత్రమైంది అన్నాడు. చిత్రకళ అడుగంటిపోతే దేశానికి పతనం తప్పదన్నాడు. (ఉద్ఘాటించాడు అనాలిట!)

ముఖ్యంగా 'లినోకట్ చీపురుకట్' చిత్రం చూస్తూ భీషణమూర్తి విపరీత మైన కళాభివేకంతో 'వోహో' మన్నాడు "ఇది వింజామరకదూ?" అన్నాడు. భీమారావుగారు "ఔను" అన్నాడు వెంటనే. సుందరం గొంతులో పడ్డ వెలక్కాయ

లను అలాగే మింగాలని ప్రయత్నం చేశాడు. 'వింజామర' చిత్రం బాగుం దన్నాడు కాబోయే మంత్రిగారుముమ్మారు కాని, మర్నాడు పత్రికలలో ఈ వార్త ఎక్కడా పడలేదు. ఆయన చాలా నిరాశపడ్డాడు. మరణవార్తలు, కోర్టు వార్తలు, స్థానిక వార్తలు, నిన్నటి వార్తలు, అన్నీ వేశారు. 'భీషణ'వార్త లేదు. సుందరంలాంటి చిన్న చిత్ర కారుడి ప్రదర్శనను ఓపెన్ చేస్తే ఏమవు తుంది మరి? అని లోలోపల అనుకు న్నాడు. అదే మరో పెద్ద చిత్రకారుడు (నిన్న సాయంకాలం సుందరం కన్నా పెద్ద చిత్రకారుడు లేడు అన్నదీ ఆయన మాటలే) అయితే తన పేరును పత్రి కలవాళ్లు యిలా యిగ్నోర్ చెయ్యరను కున్నాడు. రేపు మంత్రి అయిన తర్వాత సుందరం చిత్రకళ 'అమెచ్యూర్' గా వుందనీ, వీలైతే ఎక్కడో అక్కడ ఒక స్టేట్ మెంట్ పారేడ్డామనుకున్నాడు. "నాన్ సెన్స్": వింజామర అని నేను మెచ్చుకున్న చిత్రం అసలు చీపురుకట్టలా వుంది. కాని, దాన్ని నా స్థాయికి తగ్గట్టుగా పేపర్లో వేయించాలని, 'వింజా మర' అన్నాను. వ్స.... కాని ఏంచేస్తాం .... పత్రికలవాళ్లు ఉత్త దగుల్పాణీలు— అని పూరటపడ్డాడు.

వారంరోజుల్లో ప్రదర్శన ముగిసింది. కాబోయే మంత్రిగారి పేరు పత్రికలలో పడలేదు అనే బెంగ ఆయనకు తీరిపో యింది. "కాలమే కదా మందు"— కాని ఓ రోజు ప్రొద్దున్నే సుందరం ప్రత్యక్ష మయ్యాడు వాళ్ల యింటిముందు. "నమ స్కారం! అబ్బ మంత్రి కళ పుట్టిపడు తోంది మీలో." అన్నాడు సుందరం. మొదటే మంత్రిగారు... సారీ కాబోయే గారు యింగీ, బనీసులోనో వున్నారు.

"ఏం కళో— అంతా డబ్బు దండగ వ్యవహారంగా వుంటోంది." అన్నాడు తన పూలదండల బర్చుతనే యిచ్చుకున్న

కాబోయే మంత్రిగారు కసిగా, (పైకి నవ్వుతూ).

"ఇవాళ దండగే, రేపు పండగ నిస్తుంది సార్: అలా కొట్టిపారెయ్యకండి కళాకారుడి మాటలు" నవ్వాడు సుంద రం. ఆ నవ్వుకూడా వాళ్ల మేనమామ భీమాలావుగారి నవ్వు పోలికలున్న కళా త్మకమైన నవ్వు.

కళాత్మకమైన నవ్వుకు కూడా యింకా చలించలేకపోవడానికి భీషణ మూర్తి యింకా మంత్రి కాలేదుగా: "కూర్చోండి: మళ్లీ ఏదేనా ప్రదర్శన, ఏర్పాటు చేస్తున్నారా? నాకు ఈ మధ్య బిజీగావుంటోంది." అన్నాడు నసుగుతూ, నటిస్తూ, బుర్రగోక్కుంటూ—

సుందరం మొహం— తను యిలా నిరాకరిస్తున్నందుకు 'దమ్మిడి' అంతా లేక యింకా పైసాలంత చిన్నదవుతుం దనుకున్నాడు కాని, అది పాతారూపాయి కాసంతైంది. వికసించింది.

"అబ్బే! మీరు మినిష్టరు అయితే గాని ఇంకో ఎగ్జిజిషన్ ఏర్పాటు చెయ్యను. అప్పుడు మీ గౌరవార్థం ఒకటి పెడతాను. యూ మ్మని యింగ్లీషు, ఫారిన్ పేపర్ల వాళ్లని కూడా పిలిచి వెట్ పార్టీ యిస్తాను—" అన్నాడు సుందరం.

భీషణమూర్తికి యిదంతా ఏదో వ్యూహంలా వుందే అనిపించింది కాని, "కాఫీ తాగుతారా?" అన్నాడు బైటికి.

"అబ్బే! తాగే వచ్చానండి! థాంక్స్" —చంకలో నుంచి మాడడుగుల పొడుగు అరంగుళం దళసరి, అంగుళం వెడల్పు గల ప్యాకెట్ ని తీసి, విప్పుతూ అన్నాడు సుందరం.

బాకునో, చాకునో, తుపాకీనో తీస్తు న్నట్లుగా వుంది భీషణమూర్తి కాదృశ్యం.

కాని, "వోహో" అన్నాడు ధైర్యంగా.

"థాంక్స్" మెచ్చుకున్నాడు కదా అని చెప్పాడు సుందరం.

అది వింజామర!—కాదు కాదు, చీపురు

కట్ట: నో—నో— హార్స్ టెయిల్ — "యిది మీరు తీసుకోవాలి.... అంటే కొనాలి—"

కుర్చీలో నల్లులు కుడుతున్నట్లు కదు లుతున్నాడు భీషణమూర్తి. సుందరం ఆ బొమ్మని అక్కడ పెట్టి—ఈ బొమ్మకి నిజంగా మీ మెప్పు ఎప్పుడైతే పడిందో అప్పుడే ప్రజలకి విపరీతంగా నచ్చిందను కోండి. మీ షేప్ అమోఘం" అన్నాడు సుందరం.

"షేప్ మాటకేం గాని, చీపురుకట్ట బొమ్మ కన్నా—"

కాబోయే మంత్రిగారు గొంతుకలోని పచ్చి వెలక్కాయను మ్రింగుతున్నాడు— "గాంధీగారిదో, నెహూరూ—" అనబో తున్నాడు.

"అమ్మమ్మ! యిది చీపురుకట్టకాదు. ఆ మాట మీరు ఖండించాక— నేను అవు నని ఎలా అంటాను? యిది మీరన్నట్లు రాధ కృష్ణుడికి పట్టిన వింజామర." అన్నాడు సుందరం పట్టుదలగా (లోపల స్వగతంగా వాళ్ళ ఆవిడ తనకు పట్టిన చీపురుకట్ట అని కూడా అనుకున్నాడేమో సుందరం)

కాబోయే మంత్రిగారు రేపు తను మంత్రి అయ్యాక, స్టేట్ మెంట్లని ఖండించాలిగా, అది తల్చుకుంటున్నాడు— భీషణమూర్తి. సుందరంవదల్లేదు. పట్టు దలగల కళాకారుడు అంత సుశుభగా వదుల్తాడా?

"అసలు యిది మీలాంటి మినిష్టర్లు, ఐమీన్ మినిష్టరు కావల్సినవాళ్ళ యిళ్ళ లోనే వుండాలి అని మా పురంధరం పేటవాళ్ళు అనుకుంటున్నారు" అన్నాడు సుందరం— ప్రజలమాట జవదాటరాదని హెచ్చరిస్తున్నట్లు!

"సరే! అది వింజామర అనే అనుకుం దాం—దాని క్రింద పెద్ద అక్షరాల్లో అలా అని రాయండి— యింతకీ వెల"—

"ఛ.... ఛ....: ఎంత మాట సార్:

యువ దీపావళి ప్రత్యేక సంచిక

ఇన్స్ట్రాక్షన్ చేస్తున్నారు. మీరు కూడా వెంటనే అడుగుతారా? మా చిత్రకళ అమూల్యమని మీరేగా అన్నారు. ఉంచండి” —

(‘అన్నాడా? ఏమో తనకు జ్ఞాపకం లేదు’ అనుకున్నాడు కాబోయే మంత్రిగారు ‘భీ’ మూర్తి)

అలా అంటూ సుందరం లేచాడు యిక యీ బొమ్మను యిక్కడే వదిలేస్తున్నాను. పటం కొట్టుకో మన్నట్లు.

“దీనికైన మెటీరియల్స్ ఖర్చులు మాత్రం బిల్ చేస్తా. వీలు వెంబడి పంపండి.” అని మెట్లు దిగిపోయాడు సుందరం పీడ వదిలించుకున్నట్లు.

“ఉహ్! నా బొంద” అనుకున్నాడు భీ. గారు. బయటికి మాత్రం — “మీ పురంధరం పేట ప్రజలకి నా శుభాకాంక్షలు అందించాలి సుమా!” అని కేకవేశాను. (ఎందుకేనా పనికొస్తాయని)

“తప్పక.... తప్పక! మీరీ బొమ్మని ఖరీదు చేశారనికూడా చెప్తా” సైకిలు మీద పారిపోయాడు సుందరం.

‘సరే! చీపురుకట్టే అవనీ, ఏంచేస్తాం వింజామరే అనుకుందాం! ఈ ఖరీదు రేపు ఎన్నికల్లో పోస్టర్లు రాయించి, వీడి దగ్గరే రాబట్టుకుందాం’ అనుకున్నాడు. గుర్రంతోకను సాలోచనగా చూస్తూ భీషణమూర్తి.

“ఏమండీ! ఆ బొమ్మ పారేసివచ్చారా?” సుందరాన్ని యిల్లాలు నిలదీసింది ఇంట్లో అడుగు పెట్టగానే.

“పారేశానే” సుందరం నవ్వుతున్నాడు విజయగర్వంగా, సైకిలు గంట కొట్టి మరీ.... “నవ్వుకూడా ఎందుకు? చింకీ చేటలాగా?” — అది నా చేతిలోని చీపురుకట్టనీ, నేను బాగు లేను గనక దాన్ని ఒక్కదాన్నే వేశారనీ, పదిమందికీ సిగ్గుమాలి ప్రకటనలు చేస్తారటగా — పైగా పేపర్లలో కూడా” —

ఆవిడ మాటలకి అడ్డుపడి — “ఆ! పేపర్లే వేశాయా ఆమాట!”



సుందరం ఎగిరి గంతేయబోతున్నాడు — “ఎక్కడే? ఏవీ?” వెతుకుతున్నాడు.

“ఛీ! సిగ్గు లేదూ? వేస్తాయి.... వేస్తాయి — ఏదో పేపర్లో పడక పోతుందా?” అన్నదామె కోపంగా.

నీళ్లుకారిపోయాడు సుందరం. భార్య కోపం కూడా తగ్గించుకుంది. “నే నీ కథ అంతా ఫలానా మన రచయితగారులేరూ, వాళ్లవిడతో చెప్పాశాను — ఏదో విధంగా పేపర్లో పడుతుంది లెండి — బెంగ పడకండి. నే నెంత అనాకారినై నా భర్త మేలు కోరే యిల్లాల్ని....”

“చచ్చాం!” అన్నాడు సుందరం.

“మరేం చావకండి! నేను మరీ పెద్ద కుంకుమబొట్టు పెట్టుకుంటున్నా నీమధ్య అంతా బాగుంటోంది అంటున్నారు కూడా.... లేవండి భోజనానికి —” వాళ్ల విడ (యిల్లుతుడుద్దామని) మూలనున్న కుంచెచీపురు అందుకుంటూ అంది.

“ఇంతకీ వాళ్లవిడ, అతనికి చెప్తూ దంటావా? ఆ బొమ్మ నీ చీపురుకట్టగాదు, భీషణమూర్తిగారి ‘వింజామర’ అని చెప్పరాదుచే” అన్నాడు కాస్త భయంగా సుందరం, పేపరులో పడాలనే ఆశకూడా వ్యక్తపరుస్తూ.

“యిష్ట! మరిచిపోండి! ఏదో వాక గుర్రంతోక! ఏదైతేనేం! మీ కళ రూటికీ సాటి కీరాలేదు కదా!” అని జాలిపడ్డ దామె.

“ఓసి పిచ్చి చీపురుకట్టా! నీ మొగుడు అంత చేతకాని కళాకారుడు కాదు. హాలు అద్దె, ప్రెస్ వాళ్ల పార్టీ, రైటింగ్ ఖర్చు అన్నీ కలిపి మరీ యివాళ వుదయం సంపాదించేశా” నన్నాడు సుందరం భార్య వేపు విజయగర్వంతో చూస్తూ.

“అదెట్లాగండీ?”

“నువ్వు చీపురుకట్ట వూపుతూ మాట్లాడకు. నానెత్తిన చెత్త చిందుతోంది.... ఎలాగా? అని ఓ కళాకారుణ్ణి నువ్వు అడుగుతున్నావా? నీ చీపురుకట్టను వింజామరగా మార్చేసి, ఓ కాబోయే మంత్రిగారికి వెయ్యి నూటపదకొండు రూపాయలకు అంటగట్టేశా” నన్నాడు తన కళకి తనే మరిసిపోయి సుందరం. భార్య మొహం వింజామరంత అయింది.

“మీ మొహం! నా చీపురు కట్ట విలువ ఆ కాబోయే మంత్రిగారి కెలాగ తెల్పు? అందుకే దాన్ని ఆయన వింజామరగా మార్చుకున్నాడు” అంది భర్తతో పాటు వంటింట్లోకి నడుస్తూ.